



မန္တလေးတိုင်းဒေသကြီး ပြတိုက်နှင့်
စာကြည့်တိုက်များ ဥပဒေ

မာတိကာ

စဉ်	အကြောင်းအရာ	စာမျက်နှာ	
		မှ	ထိ
၁	နိဒါန်း	၁	-
၂	အခန်း(၁) အမည်နှင့် အဓိပ္ပာယ်ဖော်ပြချက်	၁	၂
၃	အခန်း(၂) ရည်ရွယ်ချက်များ	၂	၃
၄	အခန်း(၃) ပြတိုက်နှင့်စာကြည့်တိုက်များကြီးကြပ်ရေးကော်မတီဖွဲ့စည်းခြင်း	၃	၄
၅	အခန်း(၄) ကော်မတီနှင့်မြို့နယ်ကော်မတီတို့၏ တာဝန်နှင့်လုပ်ပိုင်ခွင့်များ	၄	၅
၆	အခန်း(၅) ပြတိုက်နှင့်စာကြည့်တိုက်များမှတ်ပုံတင်သက်သေခံလက်မှတ်	၅	၆
၇	အခန်း(၆) တားမြစ်ချက်များ	၆	-
၈	အခန်း(၇) စီမံခန့်ခွဲရေးနည်းလမ်းအရအရေးယူခြင်း	၆	-
၉	အခန်း(၈) ပြစ်ဒဏ်များ	၇	-
၁၀	အခန်း(၉) အထွေထွေ	၇	-

မန္တလေးတိုင်းဒေသကြီး ပြတိုက်နှင့်စာကြည့်တိုက်များ ဥပဒေ

(၂၀၁၄ ခုနှစ်၊ မန္တလေးတိုင်းဒေသကြီးလွှတ်တော် ဥပဒေအမှတ် ၈။)

၁၃၇၆ ခုနှစ်၊ ပြာသိုလဆန်း ၃ ရက်

(၂၀၁၄ ခုနှစ်၊ ဒီဇင်ဘာလ ၂၃ ရက်)

နိဒါန်း

မန္တလေးတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့် အဓိပ္ပာယ်ဖော်ပြချက်

၁။ ဤဥပဒေကို မန္တလေးတိုင်းဒေသကြီး ပြတိုက်နှင့် စာကြည့်တိုက်များ ဥပဒေဟု ခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ် သက်ရောက်စေရမည် -

- (က) တိုင်းဒေသကြီး ဆိုသည်မှာ မန္တလေးတိုင်းဒေသကြီးကို ဆိုသည်။
- (ခ) အစိုးရအဖွဲ့ ဆိုသည်မှာ မန္တလေးတိုင်းဒေသကြီး အစိုးရအဖွဲ့ကို ဆိုသည်။
- (ဂ) ဝန်ကြီးဌာန ဆိုသည်မှာ ပြန်ကြားရေးဝန်ကြီးဌာနကိုတာဝန်ယူရသည့် တိုင်းဒေသကြီး ဝန်ကြီးဌာနကို ဆိုသည်။
- (ဃ) ဝန်ကြီး ဆိုသည်မှာ ပြန်ကြားရေးဝန်ကြီးဌာနကို တာဝန်ယူရသည့် တိုင်းဒေသကြီး ဝန်ကြီးဌာန၊ ဝန်ကြီးကို ဆိုသည်။
- (င) ကော်မတီ ဆိုသည်မှာ တိုင်းဒေသကြီးပြတိုက်နှင့် စာကြည့်တိုက်များ ကြီးကြပ်ရေး ကော်မတီကို ဆိုသည်။
- (စ) မြို့နယ်ကော်မတီ ဆိုသည်မှာ မြို့နယ်ပြတိုက်နှင့်စာကြည့်တိုက်များ ကြီးကြပ်ရေး ကော်မတီကို ဆိုသည်။
- (ဆ) ပြတိုက် ဆိုသည်မှာ အများပြည်သူ လေ့လာကြည့်ရှုရန် ရည်ရွယ်၍ ရှေးဟောင်းပစ္စည်းများ၊ အနုပညာလက်ရာများ၊ စာပေများသို့မဟုတ် ဗဟုသုတဖြစ်စေဖွယ်ရာ သို့မဟုတ် စိတ်ဝင်စားဖွယ်ရာ ဝတ္ထုပစ္စည်းများ ခင်းကျင်းပြသထားသည့် နေရာ၊ အခန်း သို့မဟုတ် အဆောက်အဦများကို ဆိုသည်။

- (ဇ) စာကြည့်တိုက် ဆိုသည်မှာ စာအုပ်၊ စာတမ်း၊ စာပေပစ္စည်းများကို စုဆောင်း သိမ်းဆည်း ထားသည့် အများပြည်သူလေ့လာဖတ်ရှု အသုံးပြုနိုင်ရန် ဖွင့်လှစ် ထားသော နေရာ၊ အခန်း သို့မဟုတ် အဆောက်အဦကို ဆိုသည်။ ဤစကားရပ်တွင် အများပြည်သူတို့အတွက် ရည်ရွယ်၍ ဖွင့်လှစ်ထားသည့် စာကြည့်တိုက်၊ ပိဋကတ် တိုက်၊ စာကြည့်ခန်း၊ စာဖတ်ခန်း၊ စာကြည့်အသင်းနှင့် အများပြည်သူတို့ စာပေ ဖတ်ရှုရန် သို့မဟုတ် ငှားရမ်းရန် ရည်ရွယ်ချက်ဖြင့် ဖွင့်လှစ်ထားသည့် နေရာ၊ အခန်း သို့မဟုတ် အဆောက်အဦများနှင့် မော်တော်ယာဉ် စသည့် ယာဉ်တစ်မျိုးမျိုးနှင့် လှည့်လည်ငှားရမ်းသည့် ရွေ့လျားစာကြည့်တိုက်များလည်း ပါဝင်သည်။
- (ဈ) စာအုပ်၊ စာတမ်း၊ စာပေပစ္စည်း ဆိုသည်မှာ မည်သည့်ဘာသာဖြင့်မဆို ရေးသား ထားသည့် သို့မဟုတ် ပုံနှိပ်ထားသည့် လက်ရေးစာ၊ ပေစာ၊ ပုရပိုက်စာ၊ မင်စာ၊ ကျောက်စာ၊ ပုံနှိပ်စာ၊ စာနယ်ဇင်းများနှင့် မြေပုံ၊ ရုပ်ပုံ၊ ဓာတ်ပုံများ၊ ဂီတ သင်္ကေတများ၊ ဓာတ်ပြားများ၊ မိုက်ခရိုဖလင်များနှင့် အီလက်ထရောနစ် အရင်းအမြစ်များ ကို ဆိုသည်။
- (ည) မှတ်ပုံတင်သက်သေခံလက်မှတ် ဆိုသည်မှာ ဤဥပဒေအရ ကော်မတီက ထုတ်ပေး သည့် ပြတိုက်နှင့် စာကြည့်တိုက်များ ဖွင့်လှစ်ဆောင်ရွက်ခွင့်ပြုသည့် မှတ်ပုံတင် သက်သေခံ လက်မှတ်ကို ဆိုသည်။
- (ဋ) ဦးစီးဌာန ဆိုသည်မှာ တိုင်းဒေသကြီး ပြန်ကြားရေးနှင့် ပြည်သူ့ဆက်ဆံရေး ဦးစီး ဌာနကို ဆိုသည်။
- (ဌ) တိုင်းဒေသကြီးဦးစီးမှူး ဆိုသည်မှာ တိုင်းဒေသကြီး ပြန်ကြားရေးနှင့် ပြည်သူ့ ဆက်ဆံရေး ဦးစီးဌာန၏ တာဝန်ခံအရာရှိကို ဆိုသည်။

အခန်း(၂)

ရည်ရွယ်ချက်များ

- ၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -
 - (က) ပြည်သူများ အလွယ်တကူ လေ့လာဖတ်ရှုနိုင်ရန်နှင့် အသိပညာ ဗဟုသုတများ တိုးပွားစေရန်၊
 - (ခ) အမှား၊ အမှန်ဝေဖန်ပိုင်းခြား၍ အချိန်ကို အကျိုးရှိစွာ အသုံးပြုတတ်ရန်နှင့် ယဉ်ကျေး သိမ်မွေ့ပြီး ကိုယ်ကျင့်တရား ကောင်းမွန်သည့် နိုင်ငံသားကောင်းများ ပေါ်ထွက် လာစေရန်၊

- (ဂ) အစဉ်လေ့လာသင်ယူနေသော မြန်မာ့လူ့ဘောင် အဖွဲ့အစည်းအဖြစ် တည်ဆောက်ရန်၊
- (ဃ) ခိုင်မာသည့် စာကြည့်တိုက် အဆောက်အဦများ၊ ပရိဘောဂများ၊ စာအုပ်စာစောင်များနှင့် စာပေပစ္စည်း အရင်းအမြစ်များ တိုးပွားစေရန်၊
- (င) ပြတိုက်နှင့်စာကြည့်တိုက်များကို ပြည်သူလူထု လက်လှမ်းမီစွာ အသုံးချနိုင်ရန်၊ ရှေးဟောင်း ယဉ်ကျေးမှု အမွေအနှစ် အနုပညာလက်ရာများကို ထိန်းသိမ်းတတ်ရန်နှင့် တန်ဖိုးထား ချစ်မြတ်နိုးတတ်စေရန်၊
- (စ) သုတေသနလုပ်ငန်းများအတွက် အထောက်အကူ ဖြစ်စေရန်၊
- (ဆ) ပြည်သူများ အီလက်ထရောနစ် မီဒီယာဖြင့် သတင်းအချက်အလက်များရယူနိုင်သော ပြည်သူ့ဗဟိုပြု အီလက်ထရောနစ် စာကြည့်တိုက်များ ပေါ်ထွန်းလာစေရန်၊
- (ဇ) ပြတိုက်နှင့် စာကြည့်တိုက်လုပ်ငန်းများဖြင့် ပြည်သူ့ဆက်ဆံရေးကဏ္ဍ တိုးတက်မြင့်မားလာစေရန်။

အခန်း (၃)

ပြတိုက်နှင့် စာကြည့်တိုက်များ ကြီးကြပ်ရေး ကော်မတီဖွဲ့စည်းခြင်း

၄။ အစိုးရအဖွဲ့သည် တိုင်းဒေသကြီး ပြတိုက်နှင့် စာကြည့်တိုက်များ ကြီးကြပ်ရေးကော်မတီကို အောက်ပါအတိုင်း ဖွဲ့စည်းရမည် -

- (က) ဝန်ကြီး ဥက္ကဋ္ဌ
- (ခ) ရှေးဟောင်းသုတေသနနှင့်အမျိုးသားပြတိုက်ဦးစီးဌာန ကိုယ်စားလှယ်(၁)ဦး အဖွဲ့ဝင်
- (ဂ) ဝန်ကြီးမှ တာဝန်ပေးအပ်သော ပြတိုက်နှင့် စာကြည့်တိုက်ပညာရှင်(၃)ဦး အဖွဲ့ဝင်
- (ဃ) တိုင်းဒေသကြီးပုံနှိပ်ရေးနှင့် စာအုပ်ထုတ်ဝေရေး လုပ်ငန်းရှင်များအသင်း ကိုယ်စားလှယ်(၁)ဦး အဖွဲ့ဝင်
- (င) မြန်မာနိုင်ငံသတင်းစာဆရာများအသင်း(မန္တလေး) ကိုယ်စားလှယ်(၁)ဦး အဖွဲ့ဝင်
- (စ) မြန်မာနိုင်ငံစာရေးဆရာအသင်း(မန္တလေး)ကိုယ်စားလှယ်(၁)ဦး အဖွဲ့ဝင်
- (ဆ) ပြတိုက်၊စာကြည့်တိုက်လုပ်ငန်းကို စိတ်ပါဝင်စားသူ မြို့မိမြို့ဖ ကိုယ်စားလှယ်(၃)ဦး အဖွဲ့ဝင်

(ဇ) တိုင်းဒေသကြီးပြန်ကြားရေးနှင့် ပြည်သူ့ဆက်ဆံရေးဦးစီးဌာန၊ အတွင်းရေးမှူး
တိုင်းဒေသကြီးဦးစီးမှူး

၅။ အစိုးရအဖွဲ့သည် ကော်မတီကို အခါအားလျော်စွာ ပြင်ဆင်ဖွဲ့စည်းခြင်း၊ ကော်မတီဝင် ဖွဲ့စည်းပုံ
နှင့် အရေအတွက်တို့ကို ပြင်ဆင်သတ်မှတ်ခြင်းများ ပြုလုပ်နိုင်သည်။

၆။ ကော်မတီသည် မြို့နယ်ပြတိုက်နှင့် စာကြည့်တိုက်များ ကြီးကြပ်ရေးကော်မတီကို အောက်ပါ
ပုဂ္ဂိုလ်များဖြင့် ဖွဲ့စည်းရမည် -

- (က) မြို့နယ်အုပ်ချုပ်ရေးမှူး၊ အထွေထွေအုပ်ချုပ်ရေးဦးစီးဌာန ဥက္ကဋ္ဌ
- (ခ) ပြတိုက်၊ စာကြည့်တိုက်လုပ်ငန်းကို စိတ်ပါဝင်စားသူ မြို့မိမြို့ဖ အဖွဲ့ဝင်
ကိုယ်စားလှယ်(၃)ဦး
- (ဂ) မြို့နယ်စာရေးဆရာအသင်း ကိုယ်စားလှယ်(၁)ဦး အဖွဲ့ဝင်
- (ဃ) ပုံနှိပ်ရေးနှင့် ထုတ်ဝေရေးလုပ်ငန်းရှင် ကိုယ်စားလှယ် (၁)ဦး အဖွဲ့ဝင်
- (င) မြို့နယ်ဦးစီးမှူး၊ ပြန်ကြားရေးနှင့် ပြည်သူ့ဆက်ဆံရေးဦးစီးဌာန အတွင်းရေးမှူး

၇။ ကော်မတီသည် မြို့နယ်ကော်မတီများကို အခါအားလျော်စွာ ပြင်ဆင်ဖွဲ့စည်းခြင်း၊ ဖွဲ့စည်းပုံ
နှင့် ကော်မတီဝင် အရေအတွက်တို့ကို ပြင်ဆင်သတ်မှတ်ခြင်းများ ပြုလုပ်နိုင်သည်။

အခန်း (၄)

ကော်မတီနှင့် မြို့နယ်ကော်မတီတို့၏ တာဝန်နှင့် လုပ်ပိုင်ခွင့်များ

၈။ ကော်မတီ၏ တာဝန်နှင့် လုပ်ပိုင်ခွင့်များမှာ အောက်ပါအတိုင်းဖြစ်သည် -

- (က) ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် လိုအပ်
သော ပြတိုက်နှင့် စာကြည့်တိုက်များဆိုင်ရာ မူဝါဒများ ချမှတ်ခြင်း၊ ညွှန်ကြားခြင်း၊
ကြီးကြပ် ကွပ်ကဲခြင်းနှင့် စည်းမျဉ်းစည်းကမ်းချမှတ်ခြင်း၊
- (ခ) ကော်မတီသည် မြို့နယ်ကော်မတီက တင်ပြလာသော မှတ်ပုံတင်သက်သေခံလက်မှတ်
လျှောက်ထားချက်များကို သတ်မှတ်ချက်များနှင့်အညီ စိစစ်ခြင်း၊ သက်သေခံ
လက်မှတ်များ ထုတ်ပေးခြင်းနှင့် ငြင်းပယ်ခြင်း၊
- (ဂ) ဤဥပဒေ၏ ရည်ရွယ်ချက်များ အောင်မြင်စေရန် ပြတိုက်နှင့် စာကြည့်တိုက် လုပ်ငန်း
များကို စစ်ဆေးကြီးကြပ်ခြင်း၊
- (ဃ) မြို့နယ်ကော်မတီ၏ လုပ်ငန်းဆောင်ရွက်မှုများကို ကြီးကြပ်ညွှန်ကြားခြင်း၊

- (င) ဤဥပဒေအရ တရားစွဲဆိုအရေးယူမည့်ကိစ္စများတွင် တရားစွဲဆိုရန် ကြိုတင်ခွင့်ပြုမိန့် ထုတ်ပေးခြင်း၊ ငြင်းပယ်ခြင်း၊
- (စ) ပြတိုက်နှင့်စာကြည့်တိုက်များဆိုင်ရာ နည်းပညာရပ်များ ဖွံ့ဖြိုးရေးအတွက် ဆောင်ရွက် ပေးခြင်း၊
- (ဆ) အစိုးရအဖွဲ့က အခါအားလျော်စွာ ပေးအပ်သည့် အခြားတာဝန်များကို ဆောင်ရွက် ခြင်း။

၉။ မြို့နယ်ကော်မတီ၏ တာဝန်နှင့် လုပ်ပိုင်ခွင့်များမှာ အောက်ပါအတိုင်း ဖြစ်သည် -

- (က) မြို့နယ်အတွင်းရှိ ပြတိုက်နှင့်စာကြည့်တိုက်များ ရေရှည်တည်တံ့ ခိုင်မြဲရေးအတွက် အနီးကပ်ကြီးကြပ်ဆောင်ရွက်ခြင်း၊
- (ခ) မှတ်ပုံတင် သက်သေခံလက်မှတ်များ လျှောက်ထားလာပါက စိစစ်၍ ကော်မတီသို့ တင်ပြခြင်း၊
- (ဂ) မြို့နယ်အတွင်းရှိ ပြတိုက်နှင့် စာကြည့်တိုက်လုပ်ငန်းများ အောင်မြင်စေရေး ကွင်းဆင်း စစ်ဆေးကြီးကြပ် ဆောင်ရွက်ခြင်း၊
- (ဃ) မြို့နယ်အတွင်းရှိ ပြတိုက်နှင့် စာကြည့်တိုက်များအတွက် လိုအပ်သည့် အထောက်အပံ့ ရရှိရေး စည်းရုံးဆောင်ရွက်ပေးခြင်း၊
- (င) မြို့နယ်အတွင်းရှိ ပြတိုက်နှင့် စာကြည့်တိုက်များဆိုင်ရာ ကျွမ်းကျင်မှု သင်တန်းများ ဖွင့်လှစ် လေ့ကျင့်သင်ကြားနိုင်ရေး စီစဉ်ဆောင်ရွက်ပေးခြင်း၊
- (စ) ကော်မတီက ပေးအပ်သော တာဝန်များကို ထမ်းဆောင်ခြင်း။

အခန်း (၅)

ပြတိုက်နှင့် စာကြည့်တိုက်များ မှတ်ပုံတင် သက်သေခံလက်မှတ်

၁၀။ မှတ်ပုံတင်သက်သေခံလက်မှတ် လျှောက်ထားခြင်းကို သက်ဆိုင်ရာ စာကြည့်တိုက် ကော်မတီ ဥက္ကဋ္ဌ သို့မဟုတ် အတွင်းရေးမှူး သို့မဟုတ် ပြတိုက်၊ စာကြည့်တိုက်တည်ထောင်လိုသူက လျှောက်ထားနိုင်သည်။

၁၁။ တိုင်းဒေသကြီးအတွင်း မှတ်ပုံတင်သက်သေခံလက်မှတ် ရယူလိုသူများသည် သတ်မှတ်သည့် နည်းလမ်းဖြင့် မြို့နယ်ကော်မတီမှတစ်ဆင့် တိုင်းဒေသကြီး ဦးစီးမှူးသို့ လျှောက်ထားရမည်။

၁၂။ တိုင်းဒေသကြီးဦးစီးမှူးသည် မှတ်ပုံတင်သက်သေခံလက်မှတ် လျှောက်လွှာရရှိသည့်အခါ လိုအပ်သော စိစစ်မှုများ ပြုလုပ်ပြီး သဘောထားမှတ်ချက်နှင့်အတူ ကော်မတီသို့ တင်ပြရမည်။

၁၃။ ကော်မတီသည် တင်ပြသည့် လျှောက်လွှာကို လိုအပ်သော စိစစ်မှုများ ပြုလုပ်ပြီး ဝန်ကြီး သဘောထားမှတ်ချက်နှင့်အညီ မှတ်ပုံတင်သက်သေခံလက်မှတ် ထုတ်ပေးခြင်း သို့မဟုတ် ငြင်းပယ် ခြင်း ပြုနိုင်သည်။

၁၄။ ပြတိုက်အတွက်ထုတ်ပေးထားသည့် ခွင့်ပြုမိန့်သည် သတ်မှတ်ကာလအတွင်းသာ ဖြစ်ရမည်။

အခန်း (၆)

တားမြစ်ချက်များ

၁၅။ မည်သူမျှ ဤဥပဒေအရထုတ်ပေးထားသော မှတ်ပုံတင်သက်သေခံလက်မှတ်မရှိဘဲ ပြတိုက် နှင့် စာကြည့်တိုက် တည်ထောင်ဖွင့်လှစ်ခြင်း မပြုရ။

၁၆။ မှတ်ပုံတင်သက်သေခံလက်မှတ် ရရှိသူသည် မှတ်ပုံတင်သက်သေခံလက်မှတ်ပါ စည်းကမ်းချက် များကို ဖောက်ဖျက်ခြင်း မပြုရ။

၁၇။ မည်သူမျှ ပြတိုက်နှင့် စာကြည့်တိုက်ကို ဤဥပဒေပါ ရည်ရွယ်ချက်လုပ်ငန်းများနှင့် မသက်ဆိုင်သည့် အခြားကိစ္စရပ်များတွင် အသုံးမပြုရ။

၁၈။ မည်သူမျှ ပြတိုက်နှင့် စာကြည့်တိုက်ကို တည်ဆဲဥပဒေများနှင့်အညီ ညီညွတ်မှုမရှိသော ကိစ္စရပ်များတွင် အသုံးမပြုရ။

အခန်း (၇)

စီမံခန့်ခွဲရေးနည်းလမ်းအရ အရေးယူခြင်း

၁၉။ ကော်မတီသည် အခန်း (၆) ပါ တားမြစ်ချက်တစ်ရပ်ရပ်ကို ကျူးလွန်သည့် ပြတိုက်နှင့် စာကြည့်တိုက် များအား အောက်ပါစီမံခန့်ခွဲရေးအမိန့်များ ချမှတ်နိုင်သည် -

- (က) သတိပေးခြင်း၊
- (ခ) မှတ်ပုံတင် သက်သေခံလက်မှတ်ကို ကာလအကန့်အသတ်ဖြင့် ရုပ်ဆိုင်းခြင်း၊
- (ဂ) မှတ်ပုံတင် သက်သေခံလက်မှတ်ကို ရုပ်သိမ်းခြင်း။

၂၀။ ကော်မတီ၏ စီမံခန့်ခွဲရေးဆိုင်ရာ အမိန့်ကို မကျေနပ်ပါက အမိန့်ချမှတ်သည့်နေ့မှ ရက်ပေါင်း (၃၀)အတွင်း ဝန်ကြီးထံသို့ အယူခံဝင်နိုင်သည်။

၂၁။ ဝန်ကြီး၏ ဆုံးဖြတ်ချက်သည် အတည်ဖြစ်သည်။

အခန်း (၈)

ပြစ်ဒဏ်များ

၂၂။ မည်သူမဆို ပုဒ်မ ၁၅ နှင့် ၁၆ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်၍ ပြစ်မှုထင်ရှား စီရင်ခြင်းခံရလျှင် ထိုသူကို ငွေဒဏ် အများဆုံး ကျပ်တစ်သိန်းအထိ ချမှတ်ရမည်။

၂၃။ မည်သူမဆို ပုဒ်မ ၁၇ ပါ တားမြစ်ချက်ကို ဖောက်ဖျက်ကျူးလွန်၍ ပြစ်မှုထင်ရှား စီရင်ခြင်း ခံရလျှင် ထိုသူကို ထောင်ဒဏ် (၃)လအထိဖြစ်စေ၊ ငွေဒဏ်ကျပ်နှစ်သိန်းအထိဖြစ်စေ ချမှတ်ရမည်။

၂၄။ မည်သူမဆို ပုဒ်မ ၁၈ ပါ တားမြစ်ချက်ကို ဖောက်ဖျက်ကျူးလွန်၍ ပြစ်မှုထင်ရှား စီရင်ခြင်း ခံရလျှင် ထိုသူကို ထောင်ဒဏ် (၆)လအထိဖြစ်စေ၊ ငွေဒဏ်ကျပ်သုံးသိန်းအထိဖြစ်စေ ချမှတ်ရမည်။

အခန်း (၉)

အထွေထွေ

၂၅။ ဤဥပဒေအရ အရေးယူမည့် မည်သည့်ပြစ်မှုကိုမဆို ကော်မတီ၏ ခွင့်ပြုမိန့် မရရှိဘဲ မည်သည့် တရားရုံးကမျှ လက်ခံစစ်ဆေးခြင်း မပြုရ။

၂၆။ တိုင်းဒေသကြီးအဆင့်အဖွဲ့အစည်းများ၊ အစိုးရဌာနများ၊ အစိုးရနှင့် အစိုးရအသိအမှတ်ပြု တက္ကသိုလ်၊ ဒီဂရီကောလိပ်၊ ကောလိပ်၊ သိပ္ပံ၊ အခြေခံပညာကျောင်းများရှိ ပြတိုက်နှင့် စာကြည့်တိုက် များသည် ဤဥပဒေအရ လျှောက်ထားရမည့် မှတ်ပုံတင်သက်သေခံလက်မှတ် လျှောက်ထားခြင်းမှ ကင်းလွတ်ခွင့်ပြုသည်။

၂၇။ ဤဥပဒေပါ ပြဋ္ဌာန်းချက်များကို အကောင်အထည်ဖော်ရာတွင် -

- (က) အစိုးရအဖွဲ့သည် လိုအပ်သော နည်းဥပဒေများ၊ စည်းမျဉ်းစည်းကမ်းများကို ထုတ်ပြန် နိုင်သည်။
- (ခ) ဝန်ကြီးဌာနသည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံး၊ လုပ်နည်းများကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ)ရဲမြင့်
ဝန်ကြီးချုပ်
မန္တလေးတိုင်းဒေသကြီးအစိုးရအဖွဲ့